

Xroon yuxin dikjin Juan

Chujni dithikaon Jesucristo rugunda ruthjue'e choo na

¹Ja'an thi dakuan ni ni'ngo, ko kjin na xroon ji'i ngain ni xrathe ngain ni'ngo kuinchie'e Ndo Dio. Ko nduaxin thjuua ni'ngo ko jeo'a ja'an, kai kain ni batsuan thi ndua, ²ko thi ndua jii ngain ansean ná se'e ngajin ná kainxin ncha'on. ³Ko Ndo Dio Ndudaa ná kunixin Jesucristo Xe'en ndo sinthanchaon ra ko tsiakunua'a ra ndo ko ruchjaa ra ndo thi chrjuin tsunu'e ansean ra. Ko kain ji'i se'e ngajin ra ixin batsuan ra thi ndua ko thi thjue'e choo ni.

Sintho'o ná je'o thi kjuagua ná Jesucristo

⁴Anto cha'na ixin betan ngujngujni ra xro tenche'e ra thi jian, jañaan inchin Ndo Dio kuetuan ná. ⁵Ko jai ja'a ra xro te ra ngain ni'ngo kuinchie'e Ndo Dio, nthats'an ñao ra thjue'e choo ra. Ko thi rithetu'an ra je'a narua, ji'i thi ukuethu'an ra are nakuexinxon ra bithikaon ra. ⁶Ko ja sintho'o

ná thi thetuan ná Ndo Dio, ji'i ruchro ixin thjue'e choo ná. Ko ji'i thi dituan ná: Ruthjue'e ni kain chujni, inchin ukui'in ra are nakuexinxon ra bithikaon ra.

Chujni tjaago thi ndua'a

⁷Nguixin ngata'a nunthe chrji chujni ncheye'e icha chujni, ko chujni te'i ndachro na ixin Jesucristo biguan'a inchin naa xii. Ko chujni jañaan nichja ningaku'en na Jesucristo.

⁸Mexinxin ja'a ra daku'en ra thi jian juajna bithikaon ra ko jamee sayé'e ra thi ndachro Ndo Dio ixin ruchjaa ra ndo.

⁹Kexe'o chujni ndathinthu'e ko nche'a thi kjuaago Jesucristo, ngain chujni mee ji'a Ndo Dio, aro thi chujni dithikaon ko nche'e thi kjuaago Jesucristo, ngain chujni mee jii Ndo Dio ko Xe'en ndo. ¹⁰Ja chrujan chujni tsii sitsja'a ra ko sinthakuan'a ra na inchin ja'an ná binthakua'an ra, daye'a ra na ngain nchiandui ra, ko nichje'a ra na, ¹¹ixin thi ni dayee chujni te'i, kai nche'e na thi jian'a inchin je'e na.

Nthi'i tsjexinxin thi kjin Juan

¹²Maski anto tsjé thi rina'o
rundathjo ra aro rinao'a rukjin
na ji'i ngain xroon, ixin ja'an

rina'o sasutsja'a ra ko rundathjo
ra kain thi rixraxa'on ko jamee
chrjuin tsunu'e ansenna.

¹³Thi ni ni'ngo ri'i ja'an kai
rua'an ra na juajna. Jaña tsu'en.